

लोक सभा
अतारांकित प्रश्न सं. 4990
01 अप्रैल, 2025 को उत्तर दिए जाने के लिए

'प्रधानमंत्री मित्र योजना' का कार्यान्वयन

4990. श्री बिद्युत बरन महतो:

क्या वस्त्र मंत्री यह बताने की कृपा करेंगे कि:

- (क) 'प्रधानमंत्री मित्र योजना' के कार्यान्वयन की वर्तमान स्थिति क्या है और देश भर में कितने टेक्सटाइल पार्कों को सफलतापूर्वक अनुमोदित किया गया है अथवा निर्माणाधीन हैं;
- (ख) सरकार 'प्रधानमंत्री मित्र योजना' के अंतर्गत इन टेक्सटाइल पार्कों के भीतर सामान्य सुविधाओं सहित अत्याधुनिक अवसंरचना का सृजन सुनिश्चित करने के लिए निधियों और संसाधनों का समय पर संवितरण किस प्रकार सुनिश्चित करती है; और
- (ग) 'प्रधानमंत्री मित्र योजना' के माध्यम से विशेषकर ग्रामीण क्षेत्रों में महिलाओं और सीमांत समुदायों के लिए निजी क्षेत्र की भागीदारी, कौशल विकास और रोजगार सृजन को प्रोत्साहित करने के लिए क्या कदम उठाए जा रहे हैं?

**उत्तर
वस्त्र राज्य मंत्री
(श्री पबित्र मार्घेरिता)**

(क): सरकार ने वस्त्र उद्योग की संपूर्ण मूल्य-श्रृंखला के लिए एकीकृत बड़े पैमाने की और आधुनिक औद्योगिक अवसंरचना सुविधा विकसित करने के उद्देश्य से वर्ष 2021-22 से 2027-28 तक की अवधि के लिए 4,445 करोड़ रुपये के योजना परिव्यय से ग्रीनफील्ड/ब्राउनफील्ड साइटों पर 7 (सात) पीएम मेगा एकीकृत वस्त्र क्षेत्र और परिधान (पीएम मित्र) पार्क स्थापित करने को मंजूरी दी है। सरकार ने पीएम मित्र पार्क स्थापित करने के लिए 7 साइटों अर्थात् तमिलनाडु (विरुद्धनगर), तेलंगाना (वारंगल), गुजरात (नवसारी), कर्नाटक (कलबुर्गी), मध्य प्रदेश (धार), उत्तर प्रदेश (लखनऊ) और महाराष्ट्र (अमरावती) को अंतिम रूप दिया है। एक बार पूरा हो जाने पर, यह आशा की जाती है कि प्रत्येक पीएम मित्र पार्क 3 लाख (प्रत्यक्ष/अप्रत्यक्ष) रोजगार के अवसर सृजित करेगा।

सरकार द्वारा प्राप्त साइटों की मंजूरी के बाद, चयनित राज्यों/एसपीवी ने सड़क, पानी और बिजली, पार्क गेट तक अवसंरचना, साइटों की तैयारी और अन्य संबंधित अवसंरचना के प्रावधान सहित प्रारंभिक स्तर पर कई गतिविधियां शुरू कर दी हैं। गुजरात, उत्तर प्रदेश, तमिलनाडु, महाराष्ट्र और तेलंगाना में पीएम मित्र साइटों के लिए पर्यावरणीय मंजूरी प्राप्त कर ली गई है। अमरावती महाराष्ट्र में पीएम मित्र पार्क के संबंध में, 111 करोड़ रुपये की अवसंरचना के विकास की निविदा को अंतिम रूप दिया गया है और कार्य आदेश जारी किया गया है। माननीय प्रधान मंत्री द्वारा सितंबर 2024 में पीएम मित्र पार्क अमरावती महाराष्ट्र की आधारशिला रखी गई थी। पीएम मित्र पार्कों के कार्यान्वयन के लिए तमिलनाडु और मध्य प्रदेश सरकार के प्रस्ताव को तमिलनाडु और मध्य प्रदेश सरकार द्वारा अपनी कार्यान्वयन एजेंसियों के माध्यम से सैद्धांतिक मंजूरी दे दी गई है।

(ख): इस योजना में योजना दिशानिर्देशों के अध्यक्षीन ग्रीनफील्ड पार्क के लिए 500 करोड़ रुपये तक और ब्राउनफील्ड पार्क के लिए 200 करोड़ रुपये तक कुल परियोजना लागत का 30% विकास पूंजीगत सहायता (डीसीएस) की परिकल्पना की गई है। इस योजना में पार्क शीघ्र स्थापित करने के लिए विनिर्माण इकाइयों को प्रोत्साहन के रूप में प्रति पार्क 300 करोड़ रुपये तक की प्रतिस्पर्धा प्रोत्साहन सहायता (सीआईएस) की भी परिकल्पना की गई है। यह प्रोत्साहन विस्तृत योजना दिशानिर्देशों में उल्लिखित शर्तों की पूर्ति के अध्यक्षीन है।

(ग): पीएम मित्र योजना को प्रभावी ढंग से लागू करने के लिए, भारत सरकार और पीएम मित्र राज्यों के बीच समझौता ज्ञापनों के साथ-साथ संयुक्त उद्यम समझौतों पर हस्ताक्षर किए गए हैं। सभी ग्रीनफील्ड पीएम मित्र पार्कों में विशेष प्रयोजन तंत्र (एसपीवी) शामिल किए गए हैं, जिनमें राज्य सरकारों की 51% हिस्सेदारी है और शेष 49% भारत सरकार के पास है।

योजना में निजी क्षेत्र की भागीदारी को प्रोत्साहित करने के लिए, पीएम मित्र पार्क विकसित करने हेतु विकास के अन्य मॉडलों के अलावा डिजाइन-बिल्ड-फाइनेंस-ऑपरेट-ट्रांसफर (डीबीएफओटी) आधार पर एक मास्टर डेवलपर (एमडी) के नेतृत्व वाले मॉडल की परिकल्पना की गई है।
